

IL-PIRCISSJONI

*Gol-misrah waqt is-sħana
tas-sajf ta' nofs in-nhar
ghaddejja l-pircissjoni
ta' bniet u subien żgħar.*

*Bil-lasta ta' l-ixkupa
Toni quddiem għaddej
flok is-salib u miegħu
għandu akkolti tnej';*

*Bħala ċensier Peppinu
Bott rabat minnufih
bi tliet spagiet u qabbad
ċarruta ġewwa fih;*

*Fuq nofs tavla miżbugħa
tnejn oħra jgħorru l-vara,
kulhadd biex jerfa' nagra
jigġielel u jissara;*

*Mikiel taparsi kappu
libes il-fardal t'ommu,
u qagħad sieket u serju
bil-kemm ibexxaq fommu;*

*Ruxxmata tfal madwarhom
flok xema' bil-ghudiet
oħrajn idoqqu l-landi
u jgħajtu x'erba' għajtiet.*

*Għad jiġi żmien li ċ-ċorma
issir nisa w irġiel,
u jekk tal-pircissjoni
jiġi go moħħom hġiel,*

*jittendu kemm ferħana
imxew illum flimkien,
u forsi lkoll jixxenqu
li jerġa' dan iż-żmien.*